

నిన్నటిదాకా శిలనైనా....

నేను ఖమ్మం కాలేజీనించి జగిత్యాల ఎస్. కె. ఎన్. ఆర్. కాలేజీకి బ్రాన్చిఫర్ ఆర్డర్లందుకొని చాలా సంతోషపడ్డాను, అక్కడ నాకు బంధు మిత్రులెవరూ లేకున్నా ఇక్కడి నా చుట్టూవున్న కుళ్ళు మనుషులనించి దూరంగా పారిపోవాలనే ప్రయత్నంలో.... ఆర్డర్స్ చేతికి రావటం....

చాలారోజుల తర్వాత సినిమాకొచ్చాను. నేను చిత్రాలు చూడక ఏడాది దాటిందేమో? రిజర్వేషన్ బుకింగ్ క్యూలో నిల్చున్న నాకు కొద్ది దూరంలో సైకిల్ మోటార్ అగటంతో తలత్రిప్పి చూశాను.

అతను శ్రీధర్.

వెనక సీట్లో ఆమె!!

చుట్టూ దోపుకున్న పమిటను తీస్తూ వయ్యారంగా దిగింది. ఆదే సైకిల్ మోటార్ మీద ఆమె కూచున్న స్థానం ఒకప్పటి నా స్థానం! శ్రీధర్ని చూశాను నిర్లిప్తంగా.... బాగా మారిపోయాడు. ఆమె చాలా అందంగా వుంది. ఆమెని దించి బైక్ ని పార్క్ చేయడానికి వెళ్ళాడ తను. ఆమె అందంగా నడుస్తూ వచ్చి కొద్దిగా వండు చేసుకుని నా ముందు నిల్చింది. నేనేమీ అనలేకపోయాను. కాని మనసులో "చలా కీదే" అనుకున్నాను.

నా కళ్ళల్లో కప్పుకున్న నీటితెరల్ని కన్పించనివ్వక భుజాలమీదుగా

కొంగు కప్పుకొని నిల్చున్నాను. నా ముందు నిల్చున్న ఆవిడను అంత దగ్గరగా నఖశిఖ పర్యంతం పరిశీలిస్తున్నాను. పాలరాతి బొమ్మలా వుంది.

ఆమె మెడలో నల్లపూసల్తో గ్రుచ్చిన తాళిబొట్టు!

శ్రీధర్ మళ్ళీ పెళ్ళి చేసుకున్నాడేమో...??

అతనినించి విడాకులు పొందిన భార్యగా... ఏడాదిన్నర తర్వాత శ్రీధర్ని చూసింది ఈరోజే.

“గుడ్ మార్నింగ్ మేడమ్!”

తల త్రిప్పి చూసాను. నాపిల్లలు....కాలేజీ స్టూడెంట్స్....మంజుల, రమ్య, పనజ, సుచేతా.

“మీరు సిన్మాకి రావటం ఆశ్చర్యంగా వుంది.” అంది పనజ.

నేను నవ్వాను. వాళ్లు నా ప్రక్కన చేరి మాట్లాడుతుండడంతో నా ముందు నిల్చున్న “ఆమె” వెనక్కి తిరిగి చూసింది. నేనామె ముఖాన్ని స్పష్టంగా చూశాను.

తిలక్ వెన్నెల్లో ఆడపిల్లలా వుంది.....

వనకన్యలా వుంది... పరూధినిలా వుంది.....

“దమయంతి లెక్కరర్...మీకు ట్రాన్స్ ఫర్ అయిందటగా....మేం వెళ్ల నివ్వం. స్ట్రీయిక్ లు, నిరాహారదీక్షలు చేసి అయినా సరే మిమ్మల్ని రప్పించుకుంటాం.” అంది రమ్య. రమ్య చాలా గడుగ్గాయి. “సిన్మా దగ్గర ఆ విషయాలెందుకు చెప్పు....తర్వాత మాట్లాడదాం” అన్నాను.

నాకు తెలుసు.

కాలేజీలో నేనంటే ప్రతి ఒక్కరికీ అభిమానమే. రమ్య నిర్మోహ మాటంగా చెప్తుండేది.

“దమయంతిజీ....మీరు చరిత్రపాఠం చెబుతుంటే చరిత్రకంటేకూడా నిండుగా కన్పిస్తారు. ముఖ్యంగా మీ కంఠం... పన్ ఆఫ్ నైటింగేల్ పల్చటి ఫ్రేములో వున్న మీ కళ్లద్దాలు కనుబొమ్మల మధ్యనించి పైకెక్కే మారీడులా ఎర్రటిబొట్టు....పాపిట మొదట్లో కొంచెం రాలిచున్న కుంకుమ

నిండయిన మీ శరీరం.... సాతంచెప్పే తీరు, నిజంగా బీచర్, అసలు లెక్క రర్ అంటే మీలాగా వుండాలనిస్తుంది" అనేది. నా క్లాసెప్పడూ పిన్ డ్రాప్ సైలెంట్ గా వుండేది. నేను అబ్బాయిల్తో, అమ్మాయిల్తో తోటి లెక్క రర్ తో కల్పి వుండేవాన్ని.

అంతలో బుకింగ్ కౌంటర్ తెరిచినట్లు బెల్ మ్రోగటంతో 'క్యూ'లో చలనం వచ్చింది. అప్రయత్నంగా నా కళ్లు శ్రీధర్ కోసం గాలించాయి. నా ముందు "ఆమె" రెండు టిక్కెట్లు తీసికొనిపోయింది. నేనూ టికెట్ తీసికొని వచ్చి హాల్లో కూర్చున్నాను. చిత్రం మొదలయ్యే ముందు ఆమెవచ్చి సీటు నెంబర్ చూసి నా ప్రక్కనే కూచుంది. అటుపక్క శ్రీధర్... గుడ్డి వెలుతుర్లో చూస్తే నా గుండె దడ పెరిగి చిక్కని ఆవేదన నరసరాల్లో ప్రవహిస్తోంది. మాజీ భర్తగా... అతడి ఆలోచనలు ఉబికిపస్తుంటే అణిచి పెడుతున్నాను.

“ఇన్ సిగ్నిఫికెన్స్”

సినిమా పేరు పడటంతో సర్దుకు కూచున్నాను. ప్రఖ్యాత దర్శకుడు నికోలా రోయెగ్ చిత్రాలంటే నాక చాలా ఇష్టం. అతడు తీసిన ఏడు సిన్మాల్లో అయిదు చూసాను. ఆ అభిమానంతోనే “ఇన్ సిగ్నిఫికెన్స్” చూడాలని వచ్చాను. సినిమా మొదలైంది. ప్రక్కనే “కిస్” తీసుకున్న చప్పుడు. తల తిప్పకుండా... కళ్లు తిప్పి చూసాను.

శ్రీధర్ అప్పుడే కార్యక్రమం మొదలెట్టాడేమో. ఆమె మెలికలు తిరిగిపోతుంది. హీరోయిన్, సెనేటర్, బాల్ ప్లేయర్, ప్రొ ఫెసర్ ... కేవలం నాలుగు పాత్రలతో నడిచే సిన్మా అది. బాల్ ప్లేయర్ విచిత్రమైన మనిషి సెనేటర్ సోమరిపోతు. ప్రొ ఫెసర్ తన 'కాళ్లను' గొప్పగా ప్రదర్శించేటప్పుడు “నికోలా”కు మనసులోనే జోహార్ల ర్పించాను.

“హీరోయిన్ బాగుంది కదూ” శ్రీధర్ అంటున్నాడు.

“సరేండి” కోపగించుకుందామె. ఆమె ఉత్తి అనుమానం మనిషిలా తోచింది నాకు.

“అనుమానం....” నా జీవితాన్ని ఆకులా రాలేసిన చిన్న పదం. సినిమాలో నటి సాపేక్ష సిద్ధాంతం గురించి లెక్చర్ ఇస్తున్నప్పుడు నన్ను నేను మర్చిపోయాను. “ఇన్ సిగ్నిఫికెన్సీ”లో భవిష్యత్తును ప్రశ్నించేటప్పుడు నా ఆలోచనల్లో నా భవిష్యత్తు కదలాడి బాధ పెట్టింది. సినిమాలో గతం పునఃపరిశీలన చేయబడుతుంటే.....

అక్కడే....అక్కడే...నేనూ నా గతంలోకి జారిపోయాను.

*

*

*

ఆ రోజు శ్రీధరింకా ఆఫీసునించి రాలేదు.

నేను కాలేజీనించి రాగానే చీరలు పిండేసి డాబామీద ఆరేస్తున్నాను. ఎక్కడించో శ్రావ్యమైన సంగీతం గాలి తరంగాల్లో కల్పి నా చెవుల్ని తాకితే “ఎవరీ విద్వాంసుడు” అని చూసాను.

ఎదురింటి డాబామీద ఆ కుర్రాడు... రామారావు!

రామారావు నా స్టూడెంటు. బి. ఏ. సెకండియర్ చదువుతున్నాడు. కాని సంగీత కళాకారుడని నాకు తెలీదు. తన్మయంతో అలాగే నిల్చున్నాను. అతడు వాయిస్తున్నది “బుల్ బుల్ సితార్”. “అజ్జీకి అంగారి” సినిమాలోని పాటది.

ఆ సంగీతానికి గుండె పొరల్లో గునపాలు గ్రుచ్చి పెకిలించిన ప్రాణం కింద ఆ రవళి పునాదిగా మారి నన్ను ఉన్మత్తురాలిని చేస్తోంది. నాకు సంగీతమంటే ప్రాణం. రకరకాల కేసెట్లు తెచ్చి వింటూంటాను.

అతడది పూర్తిచేసి, తెలుగులో “చిత్ర” పాడిన “అల్లరికళ్ల ... మర దలుపిల్లా” అనే పాట చరణాన్ని ప్రయత్నిస్తున్నప్పుడు చీరలు ఆరేసి “మిస్టర్ రావు” అని గట్టిగా పిల్చాను. విన్పించలేదేమో రెండు మూడు పిలుపులకుగాని తలెత్తలేదు. నన్ను చూసి గాబరా పడ్డాడు. “నువ్వొకసారి మా ఇంటికి రా” అన్నాను. నేను డాబా దిగేసరికి క్రింద వున్నాడు.

“చదువుకొనేవాడే... కానీ...రోజుకి అరగంపైనా అది ముట్టుకో విడే....నాకు ప్రాణం...నిలవదు....” అతడి భయానికి నాకు నవ్వొచ్చింది.

“అదీ కాదోయ్. నువ్వంత మధురంగా సితారమీద రాగాల్ని కలబోస్తావని నాకు తెలీదు. నీ ఐల్ ఐల్ సితారతో ఈ రోజు నాకు పాటలు విన్పించాలి.”

“కాని టీచర్ ... నాకు...నాకు....” తడబడ్డాడు.

“నాకూ లేదు....నీకూ లేదు...ఈ రోజు పాటలు విన్పిస్తున్నావ్” అన్నాను కండిషన్ గా.

ఆ సాయంత్రం

అతడు నా ముందు కూచుని సగం విరిగిన బ్లెడ్డుని కుడిచేత్తో పట్టుకొని తీగలు వాయిస్తూ....ఎడం చేత్తో బటన్స్ ని నొక్కుతుంటే... అతడి చేతులు వణుకుతున్నాయి.

నేను నవ్వాను.

కొంచెం రంగుతక్కువయినా....అమాయకమైన అతని మొహంలో బెరుకుతనం కనిపిస్తోంది. తడబాటుని కప్పిపుచ్చుకొని “మీ కిష్టమైన పాట చెప్పండి” అన్నాడు.

చెప్పాను.

బ్రహ్మాండంగా ఆ తీగల్లో రాగాలాపన చేసాడు. మనసు మంచి వీరై కరిగిపోయింది. రామారావ్ వెళుతుంటే శ్రీధర్ పచ్చాడు.

“అబ్బాయిలకు ట్యూషన్స్ చెప్పవద్దని చెప్పానా?” శ్రీధర్ కొంచెం కటువుగానే అన్నాడు. అప్పటికి పెళ్ళయి మూడేళ్ళయింది. మాకు పిల్లలు కలుగలేదు. అదీ నా తప్పేనని శ్రీధర్ కొద్దిరోజుల్నుంచి అసహనంగా చిరాకుగా ప్రవర్తిస్తున్నాడు.

“ట్యూషన్ కాదండి...ఆ అబ్బాయి ఐల్ ఐల్ సితార బాగా...”

“చాల్లే....సితారలూ...సంగీతాలేనా...నా మొహాన కాఫీ పోసేది ఏమైనా వుందా?”

నేను మౌనంగా వంటింట్లోకి వడివాను.

మరో రోజు రామారావు మరిన్ని పాటలు విన్పించి వెళ్ళాడు. ఆ తర్వాతి రోజే....అతడు ముఖేష్ పాటని అద్భుతంగా ఆ సితారమీద విన్పిస్తున్నాడు. నన్ను నేను మర్చిపోయి వింటున్నాను.

అతడి వ్రేళ్ళు చిత్రంగా సితారమీద కదులుతుంటే 'శిలనై' ఆ వ్రేళ్ళవంక చూస్తూ తన్మయ డోలికల్లో ఊగిపోతున్నాను. అంత చిన్న వయసులో అద్భుతమైన కళను ఆపాదించుకున్నందుకు చేతులెత్తి నమస్కరించాలనిపించింది. నాలుగో పాట తీగల్లో పలికిస్తున్నప్పుడు...ఎప్పుడో చ్చాడో శ్రీధర్ "స్టాపిట్" అని అరచినంత పనిచేసాడు. నేను గబుక్కున లేచి నిల్చున్నాను. రామారావు వెళ్ళిపోయాడు.

"కాంపలోకి మొగుడొచ్చాడన్న ధ్యాస ఏమైనా వుందా?" అతడి కళ్ళు ఎర్రబడి వున్నాయి.

"ఎందుకలా అయిపోతున్నారు?"

"యూ స్కాండ్రల్....నేనొచ్చి ఎంత సేపయిందో తెల్సా?"

"ఆ ధ్యాసలో పడి....?"

"ఏ ధ్యాసలోపడి?"

నేను అనుమానంగా చూసాను ఆయనవైపు. షర్టు విడిచి విసురుగా సోఫా మీద పడేశాడు.

"స్నానం చేసిరండి....కాఫీ తెస్తాను"

"సంగీతం వినాలంటే దూరంనుంచై నా వినొచ్చు. అంత దగ్గరగా కూచుండాల్సిన అవసరమేముంది?"

ఆయన ముఖంలో ముడివేసిన కనుబొమ్మల మధ్య మొలకెత్తిన అనుమానాన్ని నేను చూసాను.

"అంటే....?" తీవ్రంగానే అడిగాను.

"నా నోటితో చెప్పాలని ప్రయత్నించకు... ఇంకెప్పుడూ పిచ్చి పనులు చేయకు" అని విసురుగా బాత్ రూంలోకి పోయారు.

మొదటిసారిగా ఏడ్చాను....

ఇద్దరి మనుషుల మధ్య దూరంలో.... ఒక జీవితాన్ని కుప్పకూల్చే అనుమానాన్ని పాతాడాయన. దాన్ని పెనువృక్షం కాసీయకూడదు.

మూడేళ్ళ కాపురంలో అతని ప్రవర్తనకి చాలా సేపు ఏడ్చాను.

మర్నాడు కాలేజీలో రామారావు దీనంగా కనిపిస్తే అడిగాను. సీర సంగా వున్నాడు. తల పంచి, గోళ్ళు గిల్లుకుంటూ చెప్పాడు.

“టీచర్... రేపే ఎగ్జామ్ ఫీ లాస్ట్ డేట్... ఇక్కడ్నించి మా ‘గౌరీ దేవిపేట’ వెళ్ళి తెచ్చుకోవాలంటే ఒకరోజు పడుతుంది. ఇప్పటిదాకా ఇంటి నుంచి మనియార్డర్ కోసం ఎదురుచూశాను” అన్నాడు. మాకు ఆ రోజే సాలరీస్ వచ్చాయి.

“నన్నడగొచ్చుకదా! ఇదిగో డబ్బు... వెళ్ళి ఎగ్జామ్ ఫీజు చెల్లించు. ఎం. వో. రాగానే ఇచ్చేద్దువుగాని....” అని హాండ్ బ్యాగ్ లోంచి నూటయాభై రూపాయలిచ్చాను.

ఆ కుర్రాడి కళ్ళల్లో నీరు కదలాడితే.... ఆ కళ్ళ గోళాల నిండా నా ప్రతిబింబం కన్పించింది.

ఆ రాత్రి శ్రీధర్ “నీ జీతంలో నూటయాభై తక్కువున్నాయే?” అనడిగాడు. అతడు పూర్తిగా డబ్బు మనిషి.

“రామారావుకిచ్చాను”

క్షణంలో నా చెంప పగిలిపోయింది. ‘డామిట్.... వాడికెందు కిచ్చావ్’ ఉగ్రుడయ్యాడు. అహంకారంతో హుంకరించాడు. నేనేం చెప్ప కుండా మౌనంగా రోదీస్తూ వుండిపోయాను.

రెండురోజులు మామూలుగా గడిచాయి. మూడోరోజు సాయంత్రం రామారావు మా ఇంటికొచ్చాడు. ఆ సాయంత్రమే.... నా జీవితాన్ని కుప్ప కూల్చేస్తుందని వూహించలేదు. నూటయాభై రూపాయలిచ్చి కాంక్స్ చెప్పాడు. నేను నవ్వి తీసుకున్నాను.

“టీచర్”

“నాట్ టీచర్... ఆయాం లెక్చరర్” అన్నాను నవ్వేస్తూ. వెంట

బుల్ బుల్ సితార కూడ వుంది.

“మేడమ్.... మీరు చేసిన సాయానికి కృతజ్ఞతలు. అందుకే మీకీ రోజు ఒక క్రొత్త రాగం విన్పిస్తాను. ఇన్నాళ్ళు విన్న పాటలు ఒక ఎత్తు ఇప్పుడు వాయిచేది మరో ఎత్తు. చాలా కష్టపడి నేర్చుకున్నాను. ఇది నాగిన్ మ్యూజిక్. ఇలాంటి సితార మీర వాయిచటమంటే మామూలుకాదు. చెప్పండి, విన్పించమంటారా?” అన్నాడు.

నేను భయంగా గుమ్మం వైపు చూసాను. శ్రీధర్ రావడానికి అర గంట తైముంది. ‘సరే’ అన్నాను.

సగం విరిచిన బ్లేడుముక్కని కుడిచేత్తో పట్టుకొని తీగల్పితాకిస్తూ.... ఎడంచేత్తో బటన్స్ నెమ్మదిగా నొక్కుతుంటే.... నాగిన్ సంగీతం నెమ్మదిగా... అద్భుతంగా మొదలైంది.

తన్మయంలో పడ్డాను.

శివుని మెడలోని నాగుపాము వూగి వూగి.... హిమ శిఖరాన్ని వదిలి.... వేగంగా మా యింటివైపు వస్తోన్న అనుభూతి....

థమరుక నాదస్వరాలేవో కైలాసాన ప్రతిధ్వనిస్తున్నట్టు.... శివుని ఝటాఝటం లోంచి నాగుపాము వెనుక గంగ కూడా గలగలా కదిలినంత ఉద్వేగం....

అతడి వ్రేళ్ళు చిందర వందరగా నొక్కుతుంటే అలల్లా కదిలి.... కెరటంలా ఎగిసి.... శిలను ఢీకొన్న వేగధ్వనిలో మంద్రస్థాయిని చేరిన నాగిన్ సంగీతం విన్పిస్తున్నా.... అతడి వ్రేళ్ళు కన్పించనంత వేగంగా కదులుతున్నాయి సితారమీద.

మంచుకొండలు కదిలి.... ప్రచండుడై శివుడు తాండవంచేస్తున్నాడా అనిపిస్తోంది. నాగుపాము నా ఎదుట ఆడుతూ సర్రున తలను నేలకేసి కొడుతోందా.... అన్నట్లుగా అతడు వింత రాగాల్ని పలికిస్తున్నాడు.

చివరిదశలో అత్యంత ఉద్రేకంగా.... వ్రేళ్ళు కదిలి కదిలి... ఫట్ మన్న కర్ణంతో బ్లేడు విరిగి తీగలుతెగి.... చూపుడువ్రేలిని సర్రున చీల్చితే....

రక్తం.... ఎర్రటిరక్తం.... అమ్మా అన్న అర్తనాదం!

సంగీత తరంగాలు ఆగిపోయాయి. కెరటంలా ఎగిసినరక్తం బొట్లు బొట్లుగా సితారను అభిషేకిస్తోంది. నా గుండెలవిసిపోయాయి. చప్పునలేచి అతడి వేలు నోట్లో పెట్టుకున్నాను. అతడు బాధగా కళ్ళు మూసుకున్నాడు. ఉప్పగా తగిలింది రక్తం!!

అయిదు... పదినిమిషాలు....

చప్పట్లు విన్పిస్తే వాస్తవంలో పడి చూసాను... ఎదురుగాశ్రీధర్?!

అదే.... అతడితో ఆఖరిరోజు — అతడన్న మాటలతో శరీరం తూట్లుపడి నా రక్తంకూడా పోయింది. మర్నాడు విడాకులు.... కాలేజీలో మెరుపులా పొక్కుపోయిన వార్తలు... అలా ఏడాది క్రిందినించి తను వేరుగా బ్రతుకుతూ తోటి లెక్కరల్ల సూటిపోటి మాటల్ని భరిస్తూ.... చివరికి ట్రాన్స్ఫర్ అయి రేపే జగిత్యాల వెళ్తూ...

‘ఇంటర్వెల్’

పడటంతో వాస్తవానికి వచ్చాను. ప్రక్కకి చూసాను. శ్రీధర్ ఎవరో అమ్మాయివైపు చూస్తే ఆమె అనుమానంకొద్దీ ప్రక్కలో మోచేత్తో పొడిచింది.

“ఉత్త అనుమానం మనిషి” మరోసారి అనుకున్నాను.

శ్రీధర్ మీద నిలువెల్లా కసి పెరిగిపోయింది.

“నమస్కారం శ్రీధర్ గారూ....” అని వాళ్ళ ఆఫీస్ కాలింగ్ రాజ్య లక్ష్మి థియేటర్ బయటికెళ్తూ అంది.

“అదెవర్తి? దాంతో నీకేం పరిచయం?” అంది శ్రీధర్ భార్య కొర కొరా చూస్తూ.... అతడేవో చెప్పబోతే గుడ్లురిమి చూసింది. నేనుశ్రీధర్ కు కనబడకుండా జాగ్రత్తగా కూచున్నాను.

“నీ అనుమానాల్తో నా జీవితం నాశనం చేశావో.... నీ అనుమానాల్ని మించిన ‘అనుమానవతి’ భార్యగా దొరికిందా శ్రీధర్” అనుకున్నాను. తిరిగి సినిమా మొదలైంది.

హేతువుకీ, తర్కానికీ అందని చాలా విషయాలమీద సిన్మా ఇంట్రస్టుగా సాగింది. సిన్మా అయిపోయి మెట్లు దిగుతుంటే... శ్రీధర్ అతి దగ్గరగా కన్పించాడు.

ఆ అవకాశాన్ని పోనివ్వదల్చుకోలేదు.

పైట సగం జార్చి "ఆమె" చూసేలా....

"హూమ్ శ్రీధర్ డాకింగ్.... పెళ్ళయ్యాక కన్పించటమే మానేసావేమిటి? రోజూ రాత్రి నీకోసం చూస్తున్నాను తెల్సా? ఎన్నాళ్ళీ విరహ వేదన డాకింగ్... నేనేకాదు, రోజూ, మమత కూడా నీ కోసం చూస్తున్నారూ తెల్సా? ప్రక్కలో నువ్వు లేకపోతే బోర్గా ఉంది. ఈ రాత్రి రాకూడదా డియర్...." అని శ్రీధర్ మెడ పంపులో గట్టిగా ముద్దు పెట్టుకున్నాను.

అతడు శిలాప్రతిమలా వుండిపోతే... ఆమె కళ్ళలోంచి అగ్ని పర్వతాలు ప్రేలి బడబాగులు కురుస్తున్నాయి అప్పటికే.

నాకా ధైర్యం ఎలా వచ్చిందోగానీ... గబగబా అక్కడ్నించి జనంలో కలిసాను. నా మండిన గుండెలోంచి గ్రక్కుతున్న సెగలు ఆవిర్లు కళ్ళల్లో కన్నీటిగా మారి జలజలా కారుతూనే వున్నాయి.

"రేమ్ డామిట్... ఏ అనుమానాల్తో నా జీవితాన్ని త్రోసిపుచ్చి కుప్పకూల్చావో... అదే అనుమానంతో నిన్ను కాలేస్తున్నాను" అనుకొంటూ కదిలాను.

నాకు తెలుసు.... ఆ అనుమానపతితో వాడి జీవితం నరకప్రాయమవుతుందని. ★

